

## मुख्य समाचार:-

- 1- प्रधानमंत्री नरेन्द्र मोदी आज वाराणसी के 'डॉ. संपूर्णानंद स्पोर्ट्स स्टेडियम' में 72वें राष्ट्रीय वॉलीबॉल टूर्नामेंट का उद्घाटन करेंगे।
- 2- जयपुर में आज से राजस्थान डिजीफेस्ट-टीआईईई ग्लोबल समिट में मुख्यमंत्री डॉ. मोहन यादव होंगे शामिल।
- 3- अटल प्रोग्रेस-वे परियोजना के लिए चंबल क्षेत्र में प्रारंभ होगा भूमि अधिग्रहण काम।
- 4- प्रदेश में चल रही बर्फीली हवाएं, कोहरे के चलते ट्रेनों की रफ्तार धीमी

## वॉलीबॉल टूर्नामेंट

प्रधानमंत्री नरेन्द्र मोदी आज वाराणसी के 'डॉ. संपूर्णानंद स्पोर्ट्स स्टेडियम' में 72वें राष्ट्रीय वॉलीबॉल टूर्नामेंट का उद्घाटन करेंगे। उत्तर प्रदेश के मुख्यमंत्री योगी आदित्यनाथ उद्घाटन समारोह में शामिल होंगे। ये प्रतियोगिता चार से 11 जनवरी तक खेली जाएगी। प्रतियोगिता में एक हजार से अधिक खिलाड़ी प्रतिस्पर्धा करेंगे। पुरुष और महिलाओं की लगभग 73 टीम इसमें भाग लेंगी। पूर्वांचल में पहली बार इतने बड़े पैमाने पर राष्ट्रीय स्तर की वॉलीबॉल चैंपियनशिप का आयोजन हो रहा है।

## डिजीफेस्ट-टीआईईई ग्लोबल समिट

राजस्थान के जयपुर में आज से डिजीफेस्ट-टीआईईई ग्लोबल समिट-2026 प्रारंभ हो रही है। 6 जनवरी तक चलने वाले समिट में प्रदेश सरकार का विज्ञान एवं प्रौद्योगिकी विभाग सिल्वर स्टेट पार्टनर के रूप में शामिल होगा। यह भागीदारी बीते 27 नवंबर को आयोजित एमपी टेक ग्रोथ कॉन्क्लेव 2.0 के दौरान द इंडस एंटरप्रेन्योर्स टीआईईई राजस्थान के साथ हस्ताक्षरित समझौते के अनुरूप होगी। मुख्यमंत्री डॉ. मोहन यादव मध्यप्रदेश प्रतिनिधिमंडल का नेतृत्व करेंगे। जो उभरते और उच्च विकास वाले क्षेत्रों पर ध्यान केंद्रित करते हुए राज्य के प्रौद्योगिकी एवं निवेश संबंधी दृष्टिकोण को प्रस्तुत करेंगे।

इंदौर: भागीरथपुरा पानी जांच

इंदौर शहर के भागीरथपुरा में जिस दूषित पानी से लोग बीमार हुए हैं, उस पानी में एमजीएम मेडिकल कॉलेज में हुई जांच में ई-कोलाई और शिगेला जैसे घातक बैक्टीरिया मिले हैं। बताया गया है कि अब बैक्टेरिया की विस्तृत जांच के लिए कोलकाता के नेशनल इंस्टिट्यूट ऑफ बैक्टीरियोलॉजी से वैज्ञानिकों की टीम इंदौर आएगी। वह भागीरथपुरा से पानी के सैंपल लेगी और बैक्टीरिया की विस्तृत जांच करेगी।

कल राष्ट्रीय स्वास्थ्य मिशन की टीम इंदौर पहुंची थी। मिशन एमडी डॉ. सलोनी सिडाना ने चाचा नेहरू अस्पताल, एमवाय अस्पताल और भागीरथपुरा स्थित स्वास्थ्य केंद्र का निरीक्षण किया।

रतलाम: पेयजल

इंदौर शहर के भागीरथपुरा में दूषित पानी पीने से हुई घटना की पुनर्जांच प्रदेश में और कहीं नहीं हो इसके लिए नगरीय प्रशासन एवं विकास विभाग ने आवश्यक दिशा निर्देश जारी किए हैं। इसी क्रम में प्रदेश के एमएसएमई मंत्री चेतन्य काश्यप के निर्देश पर कल रतलाम में हेल्प लाइन नंबर जारी किया गया है। हेल्पलाइन नंबर 07412-270416 पर पानी को लेकर अपनी समस्या बताई जा सकती है।

शाह-बैठक

गृह मंत्री अमित शाह ने कहा है कि तीन नए आपराधिक कानून वर्ष 2029 तक सत्र न्यायालय से लेकर सर्वोच्च न्यायालय तक समयबद्ध न्याय सुनिश्चित करेंगे। उन्होंने कल अंडमान और निकोबार द्वीप समूह के श्री विजयपुरम में गृह मंत्रालय की संसदीय परामर्श समिति की बैठक की अध्यक्षता करते हुए ये बात कही। श्री शाह ने कहा कि इन कानूनों से जांच में तेजी आ रही है और दोषसिद्धि दर बढ़ रही है। उन्होंने कहा कि गृह मंत्रालय ने 2019 से संसदीय परामर्श समिति की 12 बैठक की हैं, जिनके परिणाम सकारात्मक मिले हैं।

अटल प्रोग्रेस वे- चंबल

मुख्यमंत्री डॉ. मोहन यादव ने कहा है कि अटल प्रोग्रेस-वे परियोजना को पूर्ण करने लिए किसानों और क्षेत्रीय निवासियों की सहमति और संतुष्टि अनुसार भूमि

अधिग्रहण की कार्रवाई करते हुए परियोजना को जल्द से जल्द पूर्ण किया जाए। कल सीएम निवास में हुई बैठक में मुख्यमंत्री ने कहा कि अटल एक्सप्रेस वे से प्रदेश के चंबल क्षेत्र के विकास को गति मिलेगी।

वंदे भारत स्लीपर - वैष्णव

रेल मंत्री अश्विनी वैष्णव ने कल देश की पहली वंदे भारत स्लीपर रेलगाड़ी का निरीक्षण किया। श्री वैष्णव ने बताया कि यह रेलगाड़ी रात्रिकालीन और लंबी दूरी की यात्रा के लिए डिज़ाइन की गई है। रेल मंत्री ने कहा कि पूरी तरह से वातानुकूलित रेलगाड़ी इस महीने गुवाहाटी और कोलकाता के बीच शुरू की जाएगी। उन्होंने कहा कि भारतीय रेल की लंबी दूरी की यात्राओं में यह महत्वपूर्ण सुधार का प्रतीक है।

उज्जैन: मंगलनाथ मंदिर आय

उज्जैन में शिप्रा तट स्थित मंगलग्रह की उत्पत्ति स्थान भगवान श्री मंगलनाथ मंदिर प्रबंध समिति को वर्ष 2025 में भात-पूजन और अन्य धार्मिक अनुष्ठानों से 5 करोड़ 46 लाख रुपये से अधिक की आय प्राप्त हुई है। यह आय श्रद्धालुओं की बढ़ती संख्या और आस्था को दर्शाती है। मंदिर समिति के प्रशासक केके पाठक ने बताया कि भगवान मंगलनाथ के मंदिर में प्रदेश ही नहीं अपितु देश-विदेश से श्रद्धालू आते हैं।

अंतर्राष्ट्रीय संगोष्ठी

राजधानी भोपाल में अंतर्राष्ट्रीय शोध संगोष्ठी का आयोजन किया जा रहा है। कल पहले दिन प्रमुख वक्ता पूर्व आईएएस राजेश चतुर्वेदी ने कहा कि ज्योतिषि विज्ञान को कॉलेज और विश्वविद्यालयों में पाठ्यक्रम के तौर पर शामिल किया जाना चाहिए। श्री पीतांबर विद्या पीठ न्यास के अध्यक्ष डॉ सुशील कुमार पांडेय ने बताया कि दो दिवसीय संगोष्ठी में ज्योतिष, शिक्षाविद और साहित्यकार भाग ले रहे हैं।

शालेय क्रीड़ा

राजधानी भोपाल में कल से 69वीं राष्ट्रीय शालेय क्रीड़ा रायफल शूटिंग प्रतियोगिता आयोजित की जा रही है। प्रतियोगिता का शुभारंभ स्कूल शिक्षा एवं परिवहन मंत्री उदय प्रताप सिंह शासकीय सुभाष उच्चतर माध्यमिक विद्यालय में दोपहर 2 बजे करेंगे। शालेय क्रीड़ा रायफल शूटिंग प्रतियोगिता में 14 से 19 आयु वर्ग के बालक-बालिका भाग लेंगे। प्रतियोगिता का आयोजन 9 जनवरी तक होगा।

## मौसम

प्रदेश में सर्दी का असर जारी है। बर्फीली हवाओं के चलने से जहां जनजीवन पर असर पड़ा है वहीं कोहरे के चलते ट्रेनों की रफ्तार भी धीमी हुई है। कल राजधानी भोपाल में पूरे दिन घना कोहरा रहा। प्रदेश के अन्य हिस्सों में भी असर देखा गया। ऐसा ही मौसम अगले 2 से 3 दिन तक बना रह सकता है। कोहरे के साथ कोल्ड वेव यानी, शीतलहर भी चलेगी। कोहरे की वजह से दिल्ली की तरफ से भोपाल, इंदौर और उज्जैन आने वाली मालवा, सचखंड, शताब्दी एक्सप्रेस समेत एक दर्जन से ज्यादा ट्रेनें हर रोज 30 मिनट से 6 घंटे तक लेट हैं। आज भोपाल, इंदौर, ग्वालियर, जबलपुर, श्योपुर, मुरैना, भिंड और दतिया सहित तीस जिलों में कोहरे का असर देखा जा रहा है।

## आरएसएस: भागवत

राष्ट्रीय स्वयंसेवक संघ के शताब्दी वर्ष पूरा होने के मौके पर संघ द्वारा देश भर में कार्यक्रमों का आयोजन किया जा रहा है। उसी क्रम में भोपाल में भी दो दिनों तक संघ के विभिन्न सत्रों का आयोजन किया गया। दो दिवसीय प्रवास पर भोपाल पहुंचे संघ प्रमुख डॉ. मोहन भागवत ने प्रवास के अंतिम दिन शहर में हुई सामाजिक सद्भाव बैठक, और मातृशक्ति संवाद कार्यक्रम में हिस्सा लिया।

## अब कुछ समाचार संक्षेप में.....

- 1- प्रदेश में मप्र बोर्ड के सरकारी व निजी स्कूलों की पांचवीं की बोर्ड परीक्षा 20 से 26 फरवरी तक और आठवीं की बोर्ड परीक्षा 20 से 28 फरवरी तक आयोजित की जाएंगी।
- 2- धार में उर्वरक वितरण हेतु ई-विकास प्रणाली को लेकर दो दिवसीय जिला स्तरीय प्रशिक्षण शिविर में विशेषज्ञों ने ई-विकास पोर्टल की ट्रेनिंग प्रदान की।
- 3- पन्ना में सांसद विष्णुदत्त शर्मा ने कल छत्रसाल स्टेडियम में बाईक रैली को हरी झंडी दिखा कर विधायक कप क्रिकेट टूर्नामेंट का उद्घाटन किया।
- 4- शाजापुर के टुकरना बायपास पर ग्राम बरवाल में स्थित भूमि पर किए गए अवैध अतिक्रमण को राजस्व विभाग, ग्राम पंचायत और पुलिस की संयुक्त टीम द्वारा कार्यवाही कर हटाया गया।
- 5- आगरमालवा में युवा संगम रोजगार मेले का आयोजन 9 जनवरी को सुसनेर के स्वामी विवेकानंद शासकीय महाविद्यालय में आयोजित किया जाएगा।